


ሰንበት ዘዳግማይ ትንሣኤ

8/19/2006 ዓ.ም. (4/27/2014)

“ክርስቶስ ትንሥኦ እሙታን በዐብይ ኃይል ውስልጣን አስሮ ለሰይጣን አግዳዞ ለአዳም ሰላም እምይእዜስ ኮነ ፍስሃ ወሰላም”

መዝሙር: ይትፌሣኤ ሰማይ ወትትሓሰይ ምድር. . ።

“ሰማይ ይተሓገስ ምድሪ እውን ደስ ይበላ መለኸት ይወቃዕ ኩሉ አድባራትን ከበቢኡን ኩሉ አእዋም በረኻታትን ይታሓገስ ፣ ሎሚ አብ ሰማያት ዓቢ ተሓንስ ኮይኑ አሎ፣ ምድሪ ብደም ክርስቶስ ተሓጺባ ዓባይ ፋሲካ ትገብር አላ፣ ትንሣኤኡ ብሰንበት ገበሮ ከም ነዳዲ እሳት ናብ ሲኦል ወረደ፣ አብኡ ነቲ ማዕጾ ሓጺን ሰበሮ፣ አብ ሣልሳይ መዓልቲ ንምት ሰዓሮ ንኃይሊ ጸልማት አባረሮ” ይብል።



ንባባት: 1ቆሮ 15:20-41፣ 1ጴጥ 1:3-9፣ ግ.ሓ.2:42-47፣ ዮሐ 20:19~31።

ስብከት: ወተንሥኦ እግዚአብሔር ከመ ዘንቃሕ እምንዋም ወከመ ኃይል ውሳዳገ ወይን።

ወቀተለ ጸሮ በድኅሬሁ። “ሽዑ እግዚአብሔር ከምቲ ኻብ ድቃሱ ዚትንሥኦ ሰብ ተንሥኦ፣ ከምቲ ነቢት ሰትዩ ዚዕንድር ጀግና ኾይኑ ተንሥኤ” መዝ። 78:65~66

ሎሚ ዳግማይ ትንሣኤ ኢና እነበዕል ዘሎና። አብዚ ፍሉይ ሰንበት ቤተ ክርስቲያን ንትንሣኤ ክርስቶስ እናመስከረት እንከላ ሓገስ ትንሣኤ ነዚ ሒዝናዮ ዘሎና እዋን ፍሉይ ትርጉምን መቐረትን ይህቡ። ብፍሉይ ንነፍሲ ወከፍና ብእምነት ነቲ ሰናይ ዜና ትንሣኤ አብ ኩሉ ክንበጽሕ እም ኩሉ ፍጡር ጸጋ ትንሣኤ ከስተማቕር ክንሕግዝ ከምዘሎና ትላበወና። ንኹሎም ነቶም ትንሣኤ ክርስቶስ ዝቋወሙ ከምቶም ናይ እዋን ኢየሱስ ዝነበሩ መማህራን ሕግን ፈሪሳውያንን ናይ ዘመና ቶማሳት ተጠራጠርቲ ንኹሎም ብትብዓት ንትንሣኤ ክርስቶስ ክንሰብኽ ትደልየና።

ዕዳማት ንብዓለ ትንሣኤ ኢና። እቲ በኹሪ ትንሥኤና ዝኾነ ክርስቶስ ንሱ ምንጪ ትንሣኤ ናይ ኩሎም ዝሞቱ፣ ተስፋ ናይ ኩሎም ክርስቲያን፣ ምንጪ ሓገስና እዩ። ነቲ ቤተ ክርስቲያን እተቐርበልና ዘላ ዕድመ ሓገስ እም ናትና ዝኾነ ብምልኡ ክንምልሰሉ ይግብአና። ልዕሊ ኹሉ ንእግዚአብሔር አብ አቦ ጎይታና ኢየሱስ ክርስቶስ ክነመስግን ይግባእ ምኽንያቱ ንሱ ካብ ምሕረትን ሕያውነትን ተላዒሉ አብ ትንሣኤ ክርስቶስን ከምኡ አብ መንግስቱ ሱታፌ ክህልወና ጸዊዕና። ንሕና ኩልና ደቂ ትንሥኤን ሓገስ ትንሣኤ እንዝምር ኢና፣ ክርስቶስ ከአ ምኽንያት ሓገስና አብዚ ዘመን እዩ።

አብ ግ.ሓ.2:42-47 ዘንበብናዮ ሓዲስ ቅንኣት፣ ሓዲስ ፍቕሪ፣ ሓዲስ መንፈስ አብታ ቀዳመይቲ ማሕበር ክርስቲያን ዝተራእየ ይነግረና። እቶም ካብ ናይ አይሁድ ስደትና ማእሰርትን ሞትን ፈሪሖም ተሸቑሪሮም ዝነበሩ ሕጂ ብኹሉ ተቐይሮም ተብዓት ሰባት ኮይኖም ንርእዮም። አብዚ እዋን ኩሎም ብመንፈስ መሊኦም ሕቡናትን ፍርሒ ዘይብሎም ኮይኖም ንርእዮም። እቲ ዝወረስዎ ኸአ ሱታፌ አብ ትንሣኤ ክርስቶስ እዩ። ንሱ ምኽንያት ሓገሶም፣ ፍቕሮም፣ ሓድነቶምን ጽንዓት ምስክርነቶምን እዩ። እዚ እዩ ትንሣኤ ክርስቶስ ሕጂ አብ ልዕሊ ነፍስወከፍና ዘምጽኦ። ከም ህዝቢ አምላኽ መጠን እምነትና ይሕድሰልና። ካብ መረት ብምጅና አልዒሉ አብቲ ክንኮኖ ዝግብአና ከምንድይብ ይገብረና። ብሓጺሩ ሓደስቲ ፍጥረት ብኹሉ ይገብረና። ትንሣኤ ክርስቶስ ሓገስ አውራጃ ንመጻኢ ሕይወትና ብሩህን ብኹሉ ትስፍው ይገብረልና። ካብ ሕጂ ንድሓር

እምብአር ምሉእ ኃይልን ዕጥቅን ዝሰነቕና ስለ ዝኾና ኣብ ኩሉ ከድና ክንሰብኽን ክንምስክርን ግቡእና እዩ።

ኣብ 1ጴጥ 1:3-9 ዘንብብናዮ ጴጥሮስ መሓሪ ኣምላኽ ኣብ ልዕሊ ነፍሲ ወከፍና ዘርአዮ ናይ ምሕረት ስራሕ ይገልጻልና። እዚ ምሕረት ኣምላኽ እንብሎ ኣብ ዝለዓለ ደረጃ ዝበጽሐ “ብሓዲስ ልደት ውሉዳት ምስ ገበረና እዩ”። ንሱ ኣብ ትንሣኤ ወዲ ኢየሱስ ክርስቶስ ካብ ሞት ከምእንሳተፍ ስለ ዝገበረና ርግጽ ዝኾነ ተስፋን ዘይበርስን ዘይበላሾን ዘይጽምሉን ኣብ ሰማይት ውርቫ ኣንነቢሩልና ኣሎ። ኣብዚ ጴጥሮስ እንታይ መልእኽቲ ከመሓላልፈና ከም ዝደሊ ዘሎ ክነስተውዕል ኣሎና። ወላ እኳ ተሞሂቡና ዘሎ ተስፋ ርጉጽ እንተ ኾነ ንሕና ክንገብሮ ወይ ክንጻወቶ ዝግብእና ፍሉይ ተራ ኣሎና። እቲ ሓጎስና ምሉእ ክኸውን ነፍስወከፍና ነቲ ዝተሞህበና ጸጋ ክነፍርየሉ ብምልኡ ክንሳተፎ ክነብሮ እዩ ዝድለ ዘሎ። ኣብ ትንሣኤ ክርስቶስ ፍሉይ ውህበት ተዓዲልና ካብ ኮና ሕጂ ከመሎና። ሕይወትና ከም ክርስቲያን ከም ካቶሊካውያን ከመሎ ብሓቂ ደቂ ትንሣኤ ዲና ዘሎና ወይስ ጌና ኣብ ፍርሕን ጸልማትን ኢና ዘሎና። ክርስቶስ ንኹልና ደቂ ኣምላኽ ስለ ዝኾና ድሮ ኣፍደገ ድሕነት ከፊቱልና እዩ። ንቀበሎ ኣይንቀበሎ ዘይቅየር እዩ። ክርስቶስ ብትንሣኤኡ ዝኸፈቶ ኣፍደገ ድሕነት ኣይዓጽዎን እዩ። ንኹሎም ብድላይ ኣምላኽ ዝኸዱ፣ ንዝተንሥኤ ክርስቶስ ኣብ ሕይወቶም ዝምስክሩ፣ ንሱ ናይ ሕያዋንን ሙታንን ጎይታ ምዃኑ ዝኣምኑ ዕርቡን ድኅነት ተሞሂብዎ ጭቡጥ ዋሕስ ዘልኦ ሕይወት እዮም ዝነብሩ። ከም ኣበሃህላ ጴጥሮስ እቲ ግድነት መጋበሪ ነዚ ዋሕስ ክትረክብ ዘድሊ “እምነት” እዩ። “ንስኹም ስለ ዝኣመንኩም እቲ ኣብ መወዳእታ ዘመን ክግሃድ ዘለዎ ድኅነት ክሳብ ዚመጽእ ኃይሊ ኣምላኽ ኪሕልወኩም እዩ” ይብለና። እወ ብርግጽ እምነት ጥራሕ እዩ ዘረጋግጸልና ኣብ ትንሣኤ ክርስቶስ ብምልኡ ከምእንሳተፍ። ንኢየሱስ ብኣካል ኣይንርእዮን ኢና ግን ንኣምን ስለዚ ርግጽ ዝኾነ በረኸት ኣባና ኣሎ “እቶም ከይረአዩ ዝኣምኑ ዕዉታት እዮም” (ዮሐ 20:29) ይብለና።

ኣብ ናይ ሎሚ ወንጌል ኢየሱስ ኣብ ቅድሚ ኣርድእቱ ደው ብምባል ነቲ ዝነበሮም ፍርሒ ቀንጠሎም ከምኡ ነቲ ኣብ ቶማስ ዝነበረ ዘይምእማን ኣለየሉ። ኣብ ልዕሊ ኣርድእቲ ዝበለጸ ህያብ ሃቦም ንሱ ኸኣ ህያብ ሰላም፣ መንፈስ ቅዱስ ብእስትንፋስ ኣውራጅሎም፣ ከምኡ ናይ ኣገልግሎት ምስጢራት ክዕድሉ ልኪኸዎም ልዕሊ ኹል ምስጢረ ስንሓ ክህቡን ኣብቲ ግራቱ ክግዩን ልኪኸዎም። ኣብዚ ንባባ ብፍሉይ ክንርእዮ ዘሎና ኣብ ቅ. ቶማስ ናይ ኩሎም እቶም ምጥርጣርን ላንጋላንጋ ናይ ዝኾኑ ዑቅባ እዩ። ንሱ ክርስቶስ ካብ ሞት ከምዝተንሥኦ ምስ ተነግሮ ክኣምን ከቢድዎ ኣይኣምምን ኢሉ። ነቲ ሓዋርያት ዝነገርዎ ጨሪሱ ምቕባል ኣብዮ ንሱ ጥራሕ ኣይኮነን ክርስቶስ ምስተራእዮ እውን ክኣምን ኣይክኣለን ክሳብ ብኢዱ ንጎኑን ነቲ ናይ ሽንካር ምልክትን ክሳብ ዝትንክፍ ምእማን ኣብዮ።

ምእማን ንዝኣበዩ እንታይ ነገብሮም?

ኣብ ሕይወትና ነዚ ሰናይ ዜና እና ዘርጋሕና እንከሎና ብብእዎኑ ዝመጽኡና ምጥርጣርን ጸገማትን ክህልዉ ግድን እዩ። ሰባት ነቲ እንብሎ እንኣምኖ ክነርጎም ከሎና ኣይቅበሉናን፣ ኣብዚ እዋን ኢና ኣብ ኢድ ኣምላኽ ሓዲግና ባዕሉ ከምቲ ንቶማስ ዝቐየሮ ክቕይሮም ክንጽልየሎም ዝግባእ። ብዘይምእማኖምን በቲ ዝብልዎ ኣይንጨነቕ ኣብ ኢድ ኣምላኽ ክንሓድጎም ክንጽልየሎም ይግባእ። ኩሉ ነገር ርኢና ነዚ ወንጌል ኣንቢብና ኣብ ኢድ እቲ ዝተንሥኤ ክርስቶስ ክንሓድጎም ኣሎና። ኣብ ናይ ቶማስ እንተ ረኤና ወላ ሓንቲ ካብቲ ሓዋርያት ዝበልዎ ንሓሳቡ ክቕይሮ ዝኸኣለ ኣይነበረን ኢየሱስ ባዕሉ ምስ ተገልጸ እሞ ኩሉ ምስ ኣርአዮን ተዛረቦን እዩ ኣሚኑ ንሕና እውን ተስፋ ከይቆረጽና ኣብ ኢየሱስ ክነሕልፎም ኣሎና ልቦም ክቕይረሎም። ሎሚ ብዙሓት ቶማሳት ኣብ መንጎና ኣለዉ። ብዙሓት ንሓቐኛ እምነት ሓዲጎም ኣብ ካልእ ዝኸዱ ኣለዉ ስለዚ ኣምላኽ ንሓቂ ክገልጽለዎ ኩሉ ጊዜ ክንጽልየሎም ይግብኣ። ክርስቶስ ብናቱ እዋንን ብናቱ መገድን ልቢ ሰባት ይትንክፍ እዩ። ንሕና ከም ኣርድእትን ሓዋርያትን ክርስቶስ መጠን ብኃይሊ መንፈስ ቅዱስ ተመሪሕና ነቲ ክርስቶስ ዝሃበና ተልእኮ ኣብ ምሉእ ዓለም ክንሰብኮን ክንምስክሮን ትሑዛት ኢና። ንሱ ልዕሊ ኹሉ ምንጪ ናይ ኩሉ ሓጎስናን ሕይወትና እዩ ብፍላይ ኣብዚ ዘመነ ትንሣኤ። በቲ ኣብ ጉዕዞ ሕይወት ዝንገፈና ናይ ብዙሓት ቶማሳት ዘይምእማን ከጨንቐና ተስፋ ክቕርጸና የብሉን ምኽንያቱ ንሱ ከመይ ገሩ ከምዝቕይሮምን ኣብኡ ከምዝመልሶምን ይፈልጥ እዩ። ምስ

መዘምር ዳዊት ኾና “ምስጋና ንአምላኽ ስለእቲ ኹሉ ዝገበረ ፍቕሩ ንዘለዓለም ይነብር” እናበልና ኣብዚ ብሩኽ እዋን ትንሣኤ ብዝያዳ ኣብ ሓጎስ ኣብ ፍቕሪ ተመሊስና ሓዲስ ሕይወት ምስ ክርስቶስ ክንለብስ ይድለ ኣሎ።

ዳግማይ ትንሣኤ እምብኣር ፍሉይ ነገራት ክንጻውዎ ይሕግዘና፡

- **ሰላም ኣብ ኩሉ የድልየና፡** ድሕሪ ትንሣኤ ዘሎ እዋናት ኢየሱስ ደጋጊሙ ዝበሎ “ሰላም ንአኻትኩም ይኹን” እዩ። ኣብ ቅዳሴና ካህን ነዚ መሰረት ገሩ ሰላም ምስኩልኻትኩም” እናበለ ደጋጊሙ ይጽሊ። ሰላም ልዕሊ ኹሉ ንሰብ እተድሊ እያ ስለዚ ሎሚ እውን ንሰላም ኣብ ሕይወትና ኣብ ገዛና ኣብ ዓለምና ክነንግላ፡ ሰላም እንተ ኣልዩ ኩሉ ኣሎ። ሰላም ኣብ ልቦይ ኣብ ሕይወተይ ኣሎዶ? ሰላም ዘልኦ ሰብ ጥራሕ እዩ ንወንጌል ኣብ ኩሉ ክልኣኽ ዝኽእል። ኢየሱስ ድሕሪ ሰላምታ ምሃቡ “ከምቲ ኣቦይ ንኣይ ዝለኣኸኒ ኣነ ኸኣ እልእከኩም ኣሎኹ” ኢልዎም። ቅዳሴ ምስተወድኢ ብሰላም እተዉ ይብል ዲያቆን እዚ ማለት ኣብ ሓዲስ ስብከተ ወንጌል ኣብ ሓዲስ ምስክርነት ኪዱ ማለት እዩ።
- **ቃል ኣምላኽ ክነብጽሕ ስንድዎት ንኹን።** ነዚ ኩሉ ኣነ ዝበልኩኹም ኣብ ኩሉ ዓለም ኣብጽሕዎ ይብለና ክርስቶስ። መልእኽቲ ኣምላኽ እነብጽሕ ንሕና ኣና። ክንልኣኽ እንተ ኾና ክንገብር ዘድሊ ነገራት ኣሎ። ስንቂ ኣብ ጉዕዞ የድልየና፡ እሙናት ነቲ መልእኽቲ ከምዘሎ ኣብቲ ዘድለዩ ክነብጽሕ። ስለዚ ንኣና ዝረኣየ ንለኣኺና ክርኢ ኣልዎ። እዚ እዩ መልእኽቲ ትንሣኤ ንቃለይ ንትምህርተይ ኣብ ኩሉ ኣብጽሑ ዝብል መልእኽቲ።
- **ኣብ ሓደ ልቢ ክንህሉ ይግባእ።** ቀዳሞት ክርስትያን መለልይኦም ሓድነት ፍቕሪን ኣብ ነንድሕዶም ምትሕልላይን እዩ ነሩ። እዚ እዩ ናይ ሓደ ክርስትያን መንነት። ብክርስቶስ ሓውና ሓፍትና ዝኾነ ክነፍቅር ክነኽብር ዓቕምና ብዝኸለሎ ኸኣ ክንሕግዝ።
- **ኣብ እምነት ጽኑዕ ምዃን።** እመንትና ሕያው ክኸውን እንከሎ ጥራሕ ኣና ንስብከት ክንወፍር እንኽእል። ዝሞተ ወይ ዝደሰከለ እምነት ጸገሙ እዩ ዝበዝሕ። ምጥርጣር ከምኡ ዘይምእማን ኣብ መንፈሳዊ ሞት የብጽሕ በዚ ምኽንያት እምነት ኩስኩሳ የድልዮ።

ዳግማይ ትንሣኤ ክርስቶስ ክነብዕል ከሎና ምስ ቶማስ ኮና ጎይታይን ኣምላኽይን ኢልና እምነትና ሓዲስና ንምስክርነት እምነትና ክንጎዩ ንሕሰብ ከመይ ቶማስ ድሕሪ መግናሕቲ እምነቱ ኣብ በረኻን ኣብ ዓድን ክሳብ መጨረሻ ሕይወቱ ቃል ኣምላኽ ክሳብ ህንዲ ኣብጸሑ። ንሕና እውን ካብ ዘሎና ዛሕሊ እምነት ወይ ድኽመት ብንስሓ ኃጢአትና ኣንጺሕና ንሓዲስ ስብከትን ቅድስና ዝመልኦ ክነብር መብጽዓና ንሓድስ።

ብሩኽ ትንሣኤ

ኣባ ንጉሠ ፍሥሓ